

# చెంగల్వ



నడినెత్తిన మబ్బు తునకలన్నీ నిదుర మత్తులో  
ఉన్నాయి. పారాడే బాలపాపడు కన్నులెత్తి అమ్మనంక  
చూసిన చూపుమీద ఉంది ఆకాశం. చిన్నదాని చెక్కిలి  
పుణి కేందుకు, బాలకుమాకుడు చేయి జాపినట్లు ఆకాశానికి  
అల్లంత చేరువకు అందీ అందనట్లు వుంది కొండ శిఖరం.  
శిఖరానికి పది బారల దిగువను ఆదమరచి ఆవసోపాలుపడే  
కన్నె పడుచులాగా మల్లెల గుబురు, గుబురుమీదకు కమ్ము  
కుని కలియబడుతూన్న జాజితీవల కీకారణ్యం. ఏ వాడ  
నుంచో సాగివస్తూ, ఎన్నో ఘుమఘుమలు మూటకట్టుకు  
వస్తున్న చల్లగాలి—

ఓబులయ్యకొనలో, పన్నీరు మాకులబాట నంటు  
కుని, ఏటి చిలుక వారను, జారుడు బండలమీద పాదం  
మోపీ మోపకుండా, కటిక చీకటిలో, కన్నుపొడిచినట్లు  
చెల్లా చెదరుగా మెరిసే మిణుగురుల వెలుగు ఆనవాలు  
పెట్టుకుంటూ, అప్పటికి ఏ జామాయె, చిక్క నాయకుడు  
పయనంకటి—

ఆ కడకు నూరు అమ్ముల దూరాన-ఆరుద్ర నక్షత్రం  
మెరసే మెరుపుక్రింద సూటిగా తురాయి తోపులో వాళ్ళ  
గూడెం ఉంది. ఆ కడ, అయ్య దొడ్డనాయకుడు, తన చేతి

క్రింద, చెట్లక్రింద నమ్ముకు బతికే వేయిన్నొక్క విలుకాడికి ఎకిమీడు.

అటువంటి తన అయ్య నొడనాయకుడు, నాటికి మూడుపొద్దులనాడు, కోనలో లేడికూనను కోరనేసుకు పోవచ్చిన చిరతను అదలించబోయి, అటో ఉరుకు ఉరకం గనే గురి బెడిసి, కాలు మలగబడె.

పడిన పాలుకు మరో మొనగాడైతే కోలుకునేవాడే కాదు. నాయకుడు అంతపాటూపడి, తెప్పరిలుకున్నాడు. ముక్కలా, మూలగలా, కాని, మరో పొద్దుకల్లా కాలు, పూరమెపోయె. మందుకు లొంగలా, మాకుకు లొంగలా. పూసిన పసరల్లా విరిగింది. కట్టిన ఆకల్లా ఎండి ఏరింపులైంది. యింక ఏం సాధన!

అక్కడికి ఒక్క పొద్దు పయనంలో సిరిసింతల తోపులో, గంగధార మడుగు ఒడ్డున, ఒంటికంబం గుడిలో కొలువున్న సిరిదేవమ్మను కొలుచుకుంటూ తెలతెలవారం గనే ప్రతి పొద్దూ, సిటికెన వేలి రగతంసుక్క ఆ అమ్మతల్లికి ఆరగింపుచేస్తూ, దగలేక దప్పికలేక సదా ఆనీడనే పడుండే గణాచారికి ఆ వైనంచెప్పి, శకునం అడగ్గా, కొలువున్న ఆ తల్లి నోటివెంట పలికించిం దేమంటే -- ఔనురా ఓరయ్య - ఆకళించకరా --

‘భూమి పుట్టుక ముందు, పృథివి పుట్టుక ముందు, తనంత ఆకాశంలో, ఆకాశమంత తానై, శివదేవయ్య తపస్సులో ఉండగా, ఆతపస్సు పండి పండి, పండు తల్లంటి అమ్మవారైంది. కాలుఊనేందుకులేక, గాలిలో తేలిపోతున్న

అమ్మవారిని, అయ్య సిగపాయలో ఉన్న చందమామ,  
 హంస వాహనమై మరల్చుకొచ్చాడు. అయ్యకు అమ్మ  
 మీద మనసు కాగా, చేజాపి చేరువకు తీసుకోబోయినాడు.  
 ఆ తల్లి అందుకు ఒలనంది. కాలు మోపేందుకు వీలూ  
 చాలూ లేని గగనంలో ఎలకాలం తేలిపోలేనంది. శివ  
 దేవయ్య చిన్నబోయి, మొగం చిట్టించగా, చందమామ  
 అయ్య తడబాటు చూసి ఒకసారికి రెండు సారులు నవ్వాడు.  
 ఒక న న్నో చెంగల్వ, మరో నవ్వు మరో చెంగల్వ  
 అయింది. అనగా-ఒక పువ్వు గాలిలో రాలి, రాలి, రేకలు  
 విచ్చుకుని, ఒక్క మొయిని పోగా పోగా బరువెక్కి భూమై  
 నిలిచిపోయింది. మరో చెంగల్వను అమ్మవారు చేతనందు  
 కుని, మరోచేయి శివదేవయ్యకు అందియ్యగా భూమి ఆకాశం  
 కలిసి శుభం పలకగా, అయ్య అమ్మా ఒక్క మనసుతో  
 భూమ్మీద పుట్టబోయే మనంటి బిడ్డలను తలచుకోగా,  
 అయ్యకంటిలో ఉరుకు చూసి అమ్మ చిన్న నవ్వు నవ్వి చేత  
 నున్న చెంగల్వను విసిరివేయగా అది పూలపానుపై విచ్చు  
 కుంది గదరా! ఆ పానుపుమీద, అయ్య అమ్మా కల  
 కాలానికీ తొలిసారిగా ముచ్చటపడ్డారురా, నాయకుడి  
 కూనా —

‘భూమి పుట్టంగనే అయ్య, అమ్మా కాలు మోపిన  
 చోట, నాయకుడు పాటుపడ్డాడురా - బాలుడా! దాని కిదే  
 మందు.

‘ఆ మందు, భూమి పుట్టినాక యింతవరకూ తెచ్చిన  
 వారు లేరు. వాడినవారు లేరురయ్య!

అయ్యకూ, అమ్మకూ పానుపైన చెంగల్య వెన్నెలకు తడిసి, మెరుపుల్లో కరిగి, గడ్డగట్టి ఆకడనే ఉండిపోయినది. అదిరా మందు. చెంగల్యను చేత నద్దుకుని, ఆ చేతులు నాయకుడికి అద్దితే మళ్ళీ మనిషవుతాడురా!—

—‘పుట్టి బుద్ధెరిగినాక, ఆడకన్ను చూసి ఉలికిపడని తనువై యుండాలిరా. పయనం ముగిసేదాకా, ఆకలి దప్పిక అణచుకోవాలిరా! అందుకు చాలినవాడేడిరా?—అది నీకు తరమా” అంది గణాచారి!

“తరమే—”

“నీవు మల్లెపూవంటివాడివేనా?—”

“అంబ మీద ఆన, కాకపోతినా దారిమయానే రావిపోనా!—”

‘అయితే, అయ్యను కాచుకోరా! అడుగు ముందు కెయ్యరా!—’ అని సింగం ఎలుగున పలికింది గణాచారి.

ఆ అవ్వకు మొక్కి, సిరిదేవమ్మకు మొక్కి అడుగు ముందుకు వేశాడు చికినాయకుడు—

గూడెం చేరుకుని, నాయకుడితో అంబ పలికిన తీరు చెప్పి చిన్నవాడు పయనంకట్టగా, దొడ్డనాయకుడు హుంకరింపుగా, ‘నా కా మందుతో పనిలేదుర. యీ బతు క్కంత విలువలేదుర. ఏడుగురు తల్లులెత్తి పెంచిన కూనవు. కులంవోళ్ళను దిద్దుకోవలసిన నాయకుడివి. ఒంటిగా నిన్నంపలేను’ అని వాపోయినాడు. చికినాయకుడు అయ్య ముంగాలిమీద ఒకచేయి, చెంపను ఒకచేయి ఉంచి— ‘అయ్యకు ఆపదొచ్చినపుడు ఆదుకోలేనివోడు కులానికి

నాయకుడౌతాడా ! అయ్యా యిది నీవిచ్చిన తనువు  
కాదా; నీవు పంచిచ్చిన రగతం కాదా ! యీ బతుకు నీ  
చలువకాదా! నా అయ్య విలువ నాకు తెలుసు! పయనంకట్టక,  
బడుగల్గే యీడనే పడుండి, నీవు ఉసురు విడవగా, చూసూ  
ఉండమంటవా ? అది, నీకు పరువా, నీ బిడ్డకు పరువా!  
నిన్ను దరించలేని కొడుకు నేల కన్నానని ఆలోకంలో పెద్దలడి  
గిణే, తలెత్తగలవా అయ్యా! — పోనీ, ఏ మెకమైనా నన్ను  
వేసుకుపోతుందని వెరపా ! విల్లమ్ములు పట్టిన బతుకైనాక  
మనసేత దానికో, దానిసేత మనకో కన్నుమూత బ్రహ్మ  
రాతేగంద! అందుకు, సింతలేమి గంద! కాని అయ్యా! తిరిగి  
రాకపోతినా, మరోపుటకపుట్టి అయినా, నీకు అక్కరకొస్తా.  
మేను ఒరిగిపోయినా, ఆశ గాలిలో కలవదు గంద ! సిరి  
దేవమ్మ కరుణించిందా యీ కంటిలోనే బిడ్డను చూసు  
కుంటవు లేదా నేను మరలకు ఏపుటక పుట్టినా నీ కంటికి  
దూరంకాను ! —' అనగా,—

దొడ్డనాయకుడు, బిడ్డను దీవించుకున్నాడు. చికి  
నాయకుడు, పయనంకట్టాడు.

\* \* \* \* \*

పయనంకట్టి అప్పటికి జామైంది. అట్టనే నడవగా నడ  
వగా, ఎన్ని జాములో గురుతుపోయింది. అడుగు బరువుగా  
పడుతూంది. మణికట్టులు ఉక్కుగుళ్ళల్లే దిగజారు  
తున్నాయి. షాడ నిలువలేని బడలిక ముంచుకొసూంది.  
ఎత్తిన అడుగు నిలిపి, మరో తడవ సిరిదేవమ్మను తలుచు  
కుని, కన్నుమూసి, అడుగువేసి, కన్ను తరచాడు. ఆకాశం

నిండా తోరణాలుకట్టినట్లు చుక్కలు. చూపంత మేరా వెల్ల  
వెన్నెల-

యింకా ఏటివారనే నడుస్తున్నాడు. చూపుమేరలో,  
దప్పిక తీర్చుకుంటున్న జూలు మొకం పసిపట్టి, వార ఎత్తి  
గుర్రుమన్నది. అలవాటు కొద్దీ చికినాయకుడికి అమ్ము  
మీదికి చేయిపోయింది. ఆ చేయి చెంగల్వకు మీదుకట్ట  
నానని యాదకు తెచ్చుకుని, అడుగు అటువేశాడు. జూలు  
మొకం ముందుకు దుమికే ఊతం మీద ఒగ్గివుంది. యిక  
దుముకుతుంది. అంతలో కాగుదున్నల మంద, ఎటు వెంపు  
నుంచో ఊచలల్లే వచ్చిపడి జూలు మొకాన్ని తరుముకు  
పోయినవి—

మరో అడుగు ముందుకు—

ఆకాశాన్నుంచి దట్టంగా పూసిన మల్లెతీగె వ్రేలాడు  
తూంది. దానిమీద ఒత్తుగా తుమ్మెదలు మూగి ఉన్నాయి.  
చికినాయకుడు దరికిరాగానే అవి చెల్లా చెదరై పోయినవి.  
మల్లెతీగె కాదు అది, తెల్లతాచుకదా అని పోల్చుకున్నాడు  
బాలుడు. త్రాచు పూలదండ పడినట్లు గభాలున చుట్లు  
చుట్లుగా, నాయకుడి మొడలో పడి పడగ ఎత్తి బుసకొడు  
తూండగా, ఆ బుసలో ఊపిరి పీల్చుకుంటూ గాలిలో తేలి  
పోతున్నట్లు, పట్టు తప్పి రాలిపోతున్నట్లు, తూలు  
తున్నట్లు, ఏదో మత్తు ఎక్కుతున్నట్లు, ఏమో తెలియనట్లు,  
ఒక్కక్షణం, అంతా మసక వేసుకుపోయి, తెప్పరిల్లగా—  
తాను ఎక్కడున్నదీ ఊపిరి, ఊపిరిగా, తెలిసొచ్చే తెలివి  
వచ్చింది.

కనుచూపు మేర, అపరంజి చిలకరించినట్లు, రంగులు పరచినట్లు, వెలుగు విరజిమ్మినట్లు ఉంది. మెత్తనిపచ్చపట్టు-పక్కనే పడగవిప్పి కదలకుండావున్న త్రాచు త్రాచు, తానూ పాకుతూ పోతున్నారు. అల్లంత మేర మంచిగంధం వాసన. అది దాటగానే మల్లెల గుమాళింపు, దాని సరసను పగడ పూలతావులు, ఆ తావిని ఒరుసుకుంటో అలవిమాలిన మత్తు. త్రాచు తళుకు తళుకు మంటూంది. తళుకులన్నీ ఒక్కచోట చుక్కకట్టుకుని, సికిలింత ముల్లు మొసంత మెరుపు. ఆ మెరుపే రేకలు. అదే చెంగల్వ! సిరిదేవమ్మ పలికిన చెంగల్వ!

నాయకుడు, లేని సత్తువ తెచ్చుకుని, చెంగల్వ మీదికి చేతులు జాపాడు. పడగవిప్పిన త్రాచు కస్సుమంది. చేతులు అట్టనే ఉంచాడు. బుస్సుమంది. ఆ చేయి వెనుకాడ లేదు. కాటేయబోయిన త్రాచు, ఒళ్లు విరుచుకుంటూ, కన్నెపడుచై, కలకల నవ్వి, ఆ చేతులు అందుకోబోయింది. నాయకుడు ససేమిరా అన్నాడు.

‘పుణ్యంకొద్దీ పుటకెత్తాను నాయకుడా! అయ్యా, అమ్మా ఆదికాలంనాడు నాకు వరం యిచ్చావు. యుగాలు గడచినా కాచుకుని ఉన్నాను. యింక నిన్ను విడిచేనా?’ అంది కన్నె.

‘ఏమిటి కథ!’

“మనకథే”

“మనం, ఎవరం?”

“ఎవరమో ఎరుక చేస్తాను. అలనాడు, అయ్యో అమ్మవారు, అల్లదిగో ఆ పానుపునడండగా, మా తల్లికి గిలి గింతలై చిరునవ్వునవ్వగా, సిగలో తురుముకున్న వావిలి పూవు చెదిరి క్రిందపడలేదా! ఆ పూవును నేను కానా! నా మురిపెం చూసి, అయ్యో గోముగా చందమామను చిదిమి, అల్ల తునకను, నన్నొల్లకోమనలేదా? ఒల్లుకుంటివి, గురుతు లేదా! ఆ గడియలో ఒక్క ముచ్చటకే కరిగి మాయమై పోతివే! నే నందుకు వాపోగా ఆ తల్లి జాలిదలచి, నా కీ రూపమిచ్చి, యీ తావున నిలువనిచ్చి, ఏనాటికై నా సుఖ పడేవని వరమిచ్చేనే! కాదనకు నాయకుడా” అని బతి మాలింది కన్నె!—

“కాదనను, మా అయ్యను బతికించుకుని నిన్ను ఆద రించే” నన్నాడు.

కూడదన్నది కన్నె—

నీ గోడు విననన్నాడు నాయకుడు.

“సుఖంకోరి రాలేదు. సౌఖ్యంకోరి రాలేదు. చిన్న దానా, నీ కథ కాదనను కాని, మా అయ్యను బతికించుకోక మాసను. యిన్నియుగాలు కాచుకుంటినంటివే యింతలో తొందరా! ఏనాడో ఒల్లుకొంటినంటివే ఆ కత తలచుకు బతకరాదా! నన్ను మొగమాటపెట్టలేవు!— నా చేతులకు అడ్డురాకు,—” అని మొగంలోకిచూసి, కంటికి కన్నందనీయక నాయకుడు చేతులతో చెంగల్వను అడ్డుకున్నాడు. కన్నె జలదరించి, కస్సుమని కాటువేసింద.

కాటుతిని, నాయకుడు కన్నెవంక చూసి, ఒక్కనవ్వు నవ్వి - "యింక ఎన్నియుగాలు కాచుకుని ఉండాలో! అని జాలిపడి చెంగల్యకు అద్దిన చేతులు ఎత్తిపట్టుకుని, సిరిదే వమ్మనుతలచుకుంటూ, తిరిగిచూడక, అడుగు ఆపక, ఒక్క బిగివిన వచ్చిపడి అయ్యను ఆనుకున్నవాడాయెను.

గూడెం గూడెం కోలాహలమైపోయింది. అందరూ వాలలాడిపోతున్నారు. నాయకుడు మటుకు తూలిపోవడం చూసి ఎత్తి పెంచిన ఏడుగురు తల్లులూ, మత్తలతో పాలు తెచ్చి బాలుడికి యిచ్చారు. నోటపట్టగానే విషం కమ్ముకు విరిగిపోయినాయి. పాలుకాదని నీరు పట్టారు. నీరు గుక్కిట దిగగానే, నాశాలన్నీ విషంకమ్ముగా, నాయకుడు, వేకునను మంచుముద్దయిన మల్లెపువ్వులే రాలిపోయినాడు.

నాయకుడు రాలిపోంగనే, కోనంతా బుసకొడుతూ త్రాచు వచ్చిపడ్డది. చెక్కిలిమీద పడగఆన్ని బతిమాలు తూన్నట్టు పడివుంది. సిరిదేవమ్మ కొలువుచేసుకొనే గణాచారి, అక్కడికి ఉరికిపడి, తాచును ఎత్తిపట్టి, ఆచెంపా ఈ చెంపా చరిచి, "పోవే, పింజారి" అని విసిరివేసి, "అయ్యో నా తల్లీ! ఎంత నిర్భాగ్యురాలివే!" అని, ఆకాశం భూమి దద్దరిలేట్టు అరచింది. కులంలో వేయిన్నొక్క విలుకాండ్లూ కమ్ముకుని చూస్తూండగా, వాలిపోయిన చికినాయకుడు, కరిగిపోయి మాయమైపోయినాడు. 'పైనున్న చందమామ, మబ్బు విడిచినట్లు, వెలుగువిచ్చుకున్నాడు. గణాచారి, కలకలనవ్వుతూ, అడుగో నీబిడ్డ! అని ఆకాశం కేసి చూపించి,

దొడ్డనాయకుడి వెన్ను వరిచింది. దొడ్డనాయకుడు  
తండ్రింత నవ్వు నవ్వాడు.

ఓబులయ్య కోనలో, చెంగల్వకు చేయి తి మొక్కి-నటు  
చందమామ ఎగువకూ దిగువకూ గోరాడి, దిగులుగా సాగి  
పోయినాడు. పడగవిప్పినత్రాచు బుసలో ఉసూరు - నిలిచి  
పోయింది.